

رسالة

منع الطلبة

عن اخذ الاجرة على تلاوة الكتاب للبركة

برکت کیلئے قرآن خوانی اور اس پر اجرت لینا نیز مسئلہ ہذا میں پائے جانے والے بعض تعارضات کا ذمہ

(۱۵۴) برکت کیلئے قرآن خوانی اور اس پر اجرت کا حکم

سؤال

کیا فرماتے ہیں علماء کرام و مفتیانِ عظام اس مسئلہ کے بارے میں کہ برکت کیلئے قرآن خوانی کرنا اور اس پر اجرت لینا جائز ہے یا نہیں؟ نجم الفتاویٰ (۱/۲۲۶) پر لکھا ہوا ہے ”نیز قراءت قرآن پر کسی بھی صورت میں اجرت لینا ناجائز ہے“ حالانکہ فاروقیہ اور بنوری ٹاؤن والوں نے برکت کیلئے قرآن خوانی کرنا اور اس پر اجرت لینا جائز قرار دیا ہے اور خود علامہ بنوری رحمۃ اللہ علیہ نے لکھا ہے ”و اما اخذ الاجرة على ختم القرآن وصحيح البخاري لامر من امور الدنيا فذلك جائز واما الامر الآخرة من ايصال الثواب الى الميت وغيره فكل اثم كالاخ-“ معارف السنن (۲/۲۴۳) اب دوبارہ گزارش ہے کہ اس بارے میں ہمارے تردد کو دور فرما کر ثواب دارین حاصل کریں۔

الجواب بعون الملك الوهاب

مناسب معلوم ہوتا ہے کہ مسئلہ سے متعلق قرآن و حدیث کے نصوص اور متقدمین فقہاء حنفیہ کی تصریحات ذکر کر دی جائیں اس کے بعد مسئلہ کی تنقیح کی جائے۔

اللہ تبارک و تعالیٰ کا ارشاد مبارک ہے:

"وَلَا تَسْتَرْوْا بِآيَاتِي ثُمَّ نَأْقِلِيلاً" (البقرة: ۴۱)

نیز آپ علیہ الصلوٰۃ والسلام کا مبارک ارشاد ہے:

١- عَنْ عُمَرَ بْنِ حَصِينٍ أَنَّهُ مَرَّ عَلَى قَارِئٍ يَقْرَأُ ثُمَّ سَأَلَ فَاسْتَرْجَعَ ثُمَّ قَالَ سَمِعْتُ رَسُولَ اللَّهِ صَلَّى اللَّهُ عَلَيْهِ وَسَلَّمَ - يَقُولُ مَنْ قَرَأَ الْقُرْآنَ فَلْيَسْأَلِ اللَّهَ بِهِ فَإِنَّهُ سَيَجِيءُ أَقْوَامٌ يَقْرءُونَ الْقُرْآنَ يَسْأَلُونَ بِهِ النَّاسَ - (سنن الترمذی ۱۱۹/۲، ابواب فضائل القرآن)

٢- عَنْ زَادَانَ، قَالَ: مَنْ قَرَأَ الْقُرْآنَ لِيَتَأَكَّلَ بِهِ النَّاسُ لَقِيَ اللَّهَ وَلَيْسَ عَلَى وَجْهِهِ مُزْعَةٌ لَحْمٍ.

(الكتاب المصنف ۱۲۵/۶، باب من كره ان يتاكل بالقرآن)

٣- عَنِ الْحَسَنِ، قَالَ عُمَرُ رضي الله عنه: اقْرؤوا القرآن ولسوا الله به قبل أن يقرأه قوم يسألون الناس به.

(الكتاب المصنف ۱۲۵/۶)

٤- عَنْ عَبْدِ الرَّحْمَنِ بْنِ شُبَلٍ، أَنَّ النَّبِيَّ صَلَّى اللَّهُ عَلَيْهِ وَسَلَّمَ قَالَ: "اقْرؤوا القرآن، وَلَا تَغْلُوا فِيهِ، وَلَا تَجْفُوا عَنْهُ، وَلَا تَأْكُلُوا بِهِ، وَلَا تَسْتَكْثِرُوا بِهِ." (مسند احمد ۳/۲۲۸)

٥- "والدليل على انه لا يجوز الاستيجار على تعليم القرآن حديث عبدالرحمن بن شبل الانصاري ان النبي صلى الله عليه وسلم قال اقرؤوا القرآن ولا تأكلوا به وقال النبي صلى الله عليه وسلم لمدرس العلم اياك والخبز الرقاق والشرط على كتاب الله تعالى ولها اقرأ ابي بن كعب رجلا سورة من القرآن اعطاه على ذلك قوسا فقال رسول الله صلى الله عليه وسلم اتحب ان يقوسك الله بقوس من نار فقال لا قال رد عليه قوسه ولان من يعلم غيره القرآن فهو خليفة رسول الله صلى الله عليه وسلم فيما يعمل فانه بعث معلما وهو ما كان يطبع في اجر على التعليم فكذلك من يخلفه." (مبسوط ۳۴/۱۶)

یہ اور اس جیسے صریح نصوص اس پر دل ہیں کہ قرآن کریم اور طاعات پر اجرت لینا اور اسے مکسب (کمائی کا ذریعہ) بنانا جائز

نہیں۔ اسی بناء پر متقدمین حنفیہ کا مذہب یہ ہے کہ طاعات پر اجرت لینا جائز نہیں۔

"ولا يجوز اخذ اجرة عسب التيس..... ولا الاستيجار على الاذان والحج وكذا الامامة وتعليم القرآن والفقہ والاصل ان كل طاعة يختص بها المسلم لا يجوز الاستيجار عليه عندنا." (هدايه ۳/۳۰۵)

"فان المقتدمين طردوا المنع مطلقا والمتأخرون اجازوا اما اجازوا للضرورة كما صرحوا به....." (شفاء العليل ص ۱۹۰)

"فقد اتفقت النقول عن ائمتنا الثلاثة ابي حنيفة وابي يوسف ومحمد ان الاستيجار على الطاعات باطل" (شرح العقود ص ۶)

مذکورہ بالا عبارات سے واضح ہے کہ متقدمین کا مذہب طاعات پر اجرت سے منع کا ہے اور اس میں کوئی تخصیص نہیں طاعات کو

مکسب بنانا عند الحنفیہ جائز نہیں اور یہ علت (مکسب بنا کر اجرت لینے کا عدم جواز) ان ذکر کردہ نصوص کی بناء پر ہی ہے۔ جیسا کہ علامہ سرخسی رحمۃ اللہ علیہ فرماتے ہیں:

"والدلیل علی انه لا یجوز الاستیجار علی تعلیم القرآن حدیث عبدالرحمن بن شبل الانصاری ان النبی ﷺ قال اقرؤا القرآن ولا تأکلوا به وقال ﷺ للمدرس العلم ایاک والخبز الرقاق..... الخ" (مبسوط ۳۴/۱۶)

نیز علامہ ابن عابدین رحمۃ اللہ علیہ فرماتے ہیں:

"(قوله: ولا لا جل الطاعات) الاصل ان كل طاعة يختص بها المسلم لا يجوز الاستیجار علیها عندنا لقوله اقرؤا القرآن ولا تأکلوا به" (شامیہ ۵۵/۶)

ان حوالہ جات کی بناء پر متقدمین کا مذہب اور مذہب کا اصل مدار واضح ہوتا ہے اور وہ یہ کہ قرآن کریم اور دیگر طاعات کو کمائی کا ذریعہ نہ بنایا جائے بلکہ اخلاص سے بغیر اجرت کے پڑھا اور پڑھایا جائے یہی احادیث کے نصوص سے بھی واضح ہے۔ ہم نے جو نصوص ذکر کئے اور علت یعنی طاعات کو مکسب نہ بنانا یہ سب عام ہیں ان میں دینی، دنیاوی، ثواب، برکت، رقیہ وغیرہ کسی قسم کا فرق نہیں۔ فقط تلاوت قرآن کریم مجردہ اور طاعات وغیرہ پر اجرت کو صراحتاً حرام قرار دیا جا رہا ہے تاکہ قرآن پاک اور جمع طاعات سبب کسب بن کر نہ رہ جائیں اور ان کی تعلیم یا تلاوت و قراءت چند روپوں کے عوض نہ کی جائے۔ متقدمین حنفیہ کا مذہب اس سلسلے میں اتنا واضح ہے کہ کسی تفصیل و تشریح کا محتاج نہیں لیکن بعض حضرات کو مسئلہ میں اشتباہ واقع ہوا ہے لہذا اس کی توضیح ضروری تھی۔

یہاں یہ بات تو واضح رہے کہ طاعات مثلاً حج، روزہ وغیرہ کیلئے اجرت لینا تو قطعاً جائز نہیں اور نہ ضرورت ہے۔ مسئلہ قرآن پاک اور اس سے متعلق چیزوں پر اجرت لینے کا ہے اس میں تعلیم قرآن وغیرہ امور آتے ہیں۔ متاخرین حنفیہ نے ضرورت کی بناء پر اس عمومی حکم سے بعض صورتوں کا استثناء کیا ہے ضرورت سے مراد ضیاع دین کا اندیشہ ہے یعنی اگر ان صورتوں میں اجرت کو جائز نہ قرار دیا گیا تو دین کا ضیاع لازم آسکتا ہے جن میں تعلیم قرآن، اذان، اقامت اور وعظ وغیرہ شامل ہیں یعنی ہر وہ امر جو دین کی بقاء کیلئے ضروری ہو لیکن اس پر اجرت نہ ملنے کی بناء پر لوگ اس عمل سے اعراض کر رہے ہوں تو اس پر ضرورتاً اجرت کو جائز قرار دیا جائے گا اور ظاہر ہے تعلیم قرآن، اذان اور وعظ وغیرہ ایسے امور ہیں اگر ان پر اجرت نہ ملے تو لوگ ان کی طرف رغبت نہ کریں گے کیونکہ ان میں اپنے وقت کو وقف کر کے ان کے معاش کا مسئلہ ہوگا متقدمین کے زمانے میں تو عطیات اور روزینے ملتے تھے لیکن متاخرین کے زمانے میں ایسا نہیں تھا لہذا متاخرین نے ان امور پر اجرت کا جواز نقل کیا ہے تاکہ ان امور کا انقطاع ضیاع دین کا سبب نہ بنے۔

"تحریر مهم فی عدم جواز الاستیجار علی التلاوة والتهلل ونحوہ مما لا ضرورة إلیہ قوله) ویفتی الیوم بصحتها لتعلیم القرآن الخ) قال فی الهدایة وبعض مشایخنا رحمہم اللہ تعالیٰ استحسنوا الاستیجار علی تعلیم القرآن الیوم لظهور التوانی فی الأمور الدینیة ففی

الامتناع تضييع حفظ القرآن وعليه الفتوى الخ وقد اقتصر على استثناء تعليم القرآن أيضاً في متن الكنز ومواهب الرحمن وكثير من الكتب وزاد في مختصر الوقاية و متن الإصلاح تعليم الفقه وزاد في متن المجمع الإمامة ومثله في متن الملتقى و درر البحار وزاد بعضهم الأذان والإقامة والوعظ وذكر المصنف معظمها ولكن الذي في أكثر الكتب الاقتصار على ما في الهداية فهذا مجموع ما أفتى به المتأخرون من مشايخنا وهم البلخيون على خلاف في بعضه مخالفين لما ذهب إليه الإمام وصاحباة وقد اتفقت كلمتهم جميعاً في الشروح والفتاوى على التعليل بالضرورة وهي خشية ضياع القرآن كما في الهداية" (رد المحتار ۵۵/۶)

"(قوله: ويفتى اليوم بصحتها) اي في هذا الزمان لظهور التواني في الامور الدينية و هذا مذهب المتأخرين من مشايخ بلخ استحسنا ذلك وقالوا بنى اصحابنا المتقدمون الجواب على ما شاهدوا من قلة الحفاظ ورغبة الناس فيهم وكان لهم عطيات واما اليوم فذهب ذلك كله واشتغل الحفاظ بمعاشهم وقل من يعمل حسبة ولا يتفرغون له ايضاً فان حاجتهم تمنعهم من ذلك فلولم يفتح لهم باب التعليم بالاجر لذهب القرآن فافتوا بجوازه لذلك ورأوه حسناً وقالوا الاحكام تختلف باختلاف الزمان وهذا ظاهر في تعليم القرآن قال السمرقندي وخصه بالذکر للاشارة الى انه لا يجوز لسائر الطاعات المذكورة"

(حاشية الطحطاوى ۳۰/۳)

ان حوالہ جات سے واضح ہو گیا کہ متقدمین حنفیہ کا مذہب تو مطلقاً تعلیم قرآن پر اجرت کے عدم جواز کا تھا متاخرین نے ضیاع دین کے اندیشہ کی بناء پر بعض ضروری امور میں اجرت کو جائز قرار دیا اور جہاں ضرورت نہ ہو وہ صورتیں اپنی اصل کے مطابق ناجائز رہیں گی۔ یہاں یہ واضح کر دینا ضروری ہے کہ متقدمین کے مذہب کی علت ایصالِ ثواب نہیں یا دینی اور دنیاوی اغراض کا فرق اصل مذہب میں موجود نہیں بلکہ متقدمین کے مذہب کا مدار قرآن کریم کو مکسب نہ بنانے پر ہے چاہے ثواب ملے یا نہیں برکت ہو یا نہیں یہ سب محتمل اشیاء ہیں اور بعض حضرات نے ایصالِ ثواب کی قرآن خوانی کے ناجائز ہونے پر تائیداً یہ بھی ذکر کر دیا کہ جب اجرت لے کر پڑھنے والے کو خود ثواب نہ ملے گا تو وہ ایصالِ ثواب کیا کرے گا۔ بعض فقہاء کی اس بات کو لے کر یہ کہہ دینا کہ ثواب اور اخروی امور میں تو قرآن کریم پر اجرت لینا جائز نہیں لیکن دنیاوی امور مثلاً برکت کیلئے قرآن خوانی پر اجرت لینا جائز ہو یہ محل نظر معلوم ہوتا ہے بلکہ فقہاء متقدمین کے مذہب کو اگر غور سے دیکھا جائے تو وہ مطلقاً قرآن کریم کی تلاوت مجرہ اور تعلیم اور طاعات پر اجرت کی حرمت کا ہے صراحۃً فقہاء تلاوت مجرہ پر اجرت کو حرام قرار دیتے ہیں پھر تلاوت للایصال اور تلاوت للامور الدنیویۃ میں اجرت میں فرق کرنا محل نظر معلوم ہوتا

فان المتقدمين طردوا المنع مطلقاً والمتأخرون انما اجاز واما اجازو للضرورة كما صرحوا به والضرورة تتقدر بقدرها ولا ضرورة للاستيجار على مجرد التلاوة فلا يجوز كما لا يجوز اكل الميتة في غير حال الضرورة (شفاء العليل ص ۱۹۰)

وقد اتفقت كلمتهم جميعاً على التصريح بأصل المذهب من عدم الجواز ثم استثنوا بعدة ما علمته فهذا دليل قاطع وبرهان ساطع على أن المفتي به ليس هو جواز الاستيجار على كل طاعة بل على ما ذكره فقط مما فيه ضرورة ظاهرة تبيح الخروج عن أصل المذهب من طرد المنع.

(رد المحتار ۶/۵۵)

مسئلہ زیر بحث یعنی برکت کیلئے کی گئی قرآن خوانی میں ایسی کوئی ضرورت نہیں کہ اس کے نہ کرنے سے دین کا ضیاع ہو جائے لہذا یہ اصل مذہب کے اعتبار سے ناجائز رہے گی بلکہ اس کو جائز قرار دینے میں دین کا ضیاع ہے کیونکہ قرآن کریم یہاں مکسب اور کمائی کا ذریعہ بن جائے گا جو کہ احادیث اور مذہب متقدمین سے متصادم ہے۔ چنانچہ علامہ ابن عابدین نہایت عمدہ انداز میں اس بات کو بیان فرماتے ہیں:

"وقد اطبقت المتون والشروح والفتاویٰ على نقلهم بطلان الاستيجار على الطاعات الا فيما ذكر وعللوا ذلك بالضرورة وهي خوف ضياع الدين وصرحوا بذلك التعليل فكيف يصح ان يقال ان مذهب المتأخرين صحة الاستيجار على التلاوة المجردة مع عدم الضرورة المذكورة فانه لو مضى الدهر ولم يستاجر احدا على ذلك لم يحصل به ضرر بل الضرر في الاستيجار عليه حيث صار القرآن مكسباً وحرفة يتجر بها وصار القارى منهم لا يقرأ شيئاً لوجه الله تعالى خالصاً بل لا يقرأ الا للآجرة" (شرح عقود رسم المفتي ص ۶)

نیز رقیہ پر اجرت کے جواز سے بھی اس پر استدلال نہیں کیا جاسکتا۔ رقیہ میں اجرت کا جواز صریح حدیث سے ثابت ہوتا ہے یعنی قرآن پاک کے ذریعے دم اور تعویذ کر کے اجرت لینا جائز معلوم ہوتا ہے۔

باب الشرط في الرقية بقطيع من الغنم (بخاری ۲/۸۵۴)

عن ابن عباس: أن نفرًا من أصحاب النبي صلى الله عليه وسلم مروا بماء، فيهم لذيغ أو سليم، فعرض لهم رجل من أهل الماء، فقال: هل فيكم من راق، إن في الماء رجلاً لذيغاً أو سليماً، فأنطلق رجل منهم، فقرأ بفاتحة الكتاب على شاء، فبرأ، فجاء بالشاء إلى أصحابه، فكرهوا ذلك وقالوا: أخذت على كتاب الله أجراً، حتى قدموا المدينة، فقالوا: يا رسول الله، أخذت على كتاب الله أجراً، فقال رسول الله صلى الله عليه وسلم: إن أحق ما أخذتم عليه أجراً كتاب الله.

اس حدیث سے بظاہر کتاب اللہ کے ذریعے رقیہ پر اجرت لینے کا مطلقاً جواز معلوم ہوتا ہے لیکن اس حدیث کے مختلف جوابات ہیں ایک جواب تو الزامی ہے کہ اس حدیث کا تعلیم قرآن پر اجرت وغیرہ مسئلے سے تعلق ہی نہیں بلکہ یہ عمل بطور ضیافت تھا اور اس زمانے میں اگر مہمان ضیافت نہ کرے تو اس سے جبراً مال لینا بھی جائز تھا لہذا یہ بکریاں تو بطور ضیافت تھیں اور اس حدیث کے دو جواب اور ہیں ایک یہ کہ رقیہ علاج ہے تعلیم و تعلم اور قراءت محضہ نہیں اور علاج پر اجرت لینا جائز ہے دوسرا جواب یہ کہ قیاس کا تقاضہ تو رقیہ میں بھی ناجائز ہونا ہے لیکن فقہاء نے رقیہ کو خلاف قیاس اس نص کی بنیاد پر جائز قرار دیا ہے۔

"وخالف الحنفیۃ فمنعوا فی التعلیم و اجازوہ فی الرقی کالدواء قالوا لأن تعلیم القرآن عبادة

والاجر فیہ علی اللہ وهو القیاس فی الرقی الا انہم اجازوہ فیہا بهذا الخبر" (فتح الباری ۳/۳۵۸)

معلوم ہوا کہ تلاوت قرآن بغرض رقیہ میں بھی اصل قیاس یہی تھا کہ اس پر اجرت ناجائز ہو لیکن خلاف قیاس اس نص کی بنیاد پر رقیہ میں اجرت کو جائز قرار دیا گیا اور جو حکم خلاف قیاس نص سے ثابت ہو وہ اپنے مورد پر خاص رہتا ہے تلاوت قرآن پر اجرت کی دیگر صورتوں کو اس پر قیاس کرنا درست نہیں یہ بالکل واضح بات ہے۔ رقیہ والی حدیث کا ایک الزامی جواب اور بھی ہے کہ اگر اس سے استدلال کر کے جواز ثابت کرنا ہی ہے تو مطلقاً ہر قرآن خوانی اور قرآن پاک پر ہر اجرت کو جائز قرار دیا جائے کیونکہ اس حدیث کے الفاظ تو مطلق ہیں:

"فقال رسول اللہ صلی اللہ علیہ وسلم: إن أحق ما أخذتم علیہ أجرة کتاب اللہ۔"

"آپ ﷺ نے فرمایا "سب سے زیادہ حقداران چیزوں میں جن پر تم اجرت لیتے ہو قرآن پاک ہے۔"

لہذا ایصال ثواب ہو یا برکت ہر قسم کی تلاوت قرآن پر اجرت کا جواز اس حدیث سے صراحتاً معلوم ہوتا ہے اور متقدمین کا مذہب نیز دیگر احادیث بالکلیہ ترک کر کے اس حدیث پر عمل کر لیا جائے جیسا کہ بعض لوگوں نے تمام صورتوں کو ہی جائز قرار دیا اور اصل مذہب کو بالکلیہ ترک کر دیا لیکن بندہ عرض کرتا ہے کہ یہ حدیث رقیہ کے ساتھ خاص ہے اس سے مطلقاً استدلال کرنا درست معلوم نہیں ہوتا۔ متقدمین فقہاء حنفیہ نے دیگر احادیث کے صریح نصوص کی بنا پر تلاوت قرآن اور طاعات پر اجرت لینے کے حرام ہونے کا قول کیا ہے البتہ رقیہ اس نص کی بنیاد پر مستثنیٰ ہے اور دیگر بعض ضروری امور ضیاع دین کے اندیشے کی بنا پر مستثنیٰ کیے گئے ہیں۔ تلاوت مجردہ بغرض قرآن خوانی چاہے ایصال ثواب مقصد ہو یا حصول برکت ناجائز ہیں اور ہر وہ صورت جس میں طاعات پر اجرت لی جائے اور فقہاء نے بنا بر ضرورت (ضیاع دین) کے اسے مستثنیٰ نہ کیا ہو وہ اجرت ناجائز اور حرام ہوگی قرآن کریم اور طاعات کو مکسب اور معاش بنانا جائز نہیں۔ یہ مسئلہ واضح اور اس کے دلائل مبرہن ہیں۔ جن حضرات نے مطلقاً قرآن خوانی پر اجرت کو جائز قرار دیا ہے انہوں نے مذہب حنفی کو اس مسئلے میں ترک کر دیا ہے اور جنہوں نے برکت اور دنیوی امور پر اجرت لینا جائز قرار دیا ہے وہ بظاہر ان حضرات کا تفرّد معلوم ہوتا ہے۔